

## ॥ तैत्तिरीय ब्राह्मणम् ॥

॥ अष्टमः प्रश्नः ॥

॥ तैत्तिरीयब्राह्मणे तृतीयाष्टके अष्टमः प्रपाठकः ॥

साङ्गहृष्येष्ट्यां यजते। इमाञ्जनतां सङ्गहृणीति। द्वादशारत्नी  
रशना भवति। द्वादश मासाः संवत्सरः। संवत्सरमेवाव रुन्धे।  
मौञ्जी भवति। ऊर्वे मुञ्जाः। ऊर्जमेवाव रुन्धे। चित्रा नक्षत्रं  
भवति। चित्रं वा एतत्कर्म॥१॥

यदश्वमेधः समृद्धौ। पुण्यं नाम देवयजनमध्यवस्यति।  
पुण्यामेव तेन कीर्तिमभि जयति। अपदातीनृत्विजः  
समावहन्त्या सुब्रह्मण्यायाः। सुवर्गस्य लोकस्य समष्ट्यै।  
केशश्मश्रु वपते। नखानि नि कृन्तते। दतो धावते। स्नाति।  
अहतं वासः परिधत्ते। पाप्मनोऽपहत्यै। वाचं यत्वोप  
वसति। सुवर्गस्य लोकस्य गुप्त्यै। रात्रिं जागरयन्त आसते।  
सुवर्गस्य लोकस्य समष्ट्यै॥२॥

कर्म धत्ते पञ्च च॥—————[१]

चतुष्टय्य आपो भवन्ति। चतुः शफो वा अश्वः प्राजापत्यः  
समृद्धौ। ता दिग्भ्यः समाभृता भवन्ति। दिक्षु वा आपः। अन्नं  
वा आपः। अद्ध्यो वा अन्नं जायते। यदेवाद्ध्योऽन्नं जायते।  
तदव रुन्धे। तासु ब्रह्मौदनं पचति। रेत एव तद्वधाति॥३॥  
चतुः शरावो भवति। दिक्ष्वेव प्रति तिष्ठति। उभयतोरुक्मौ

भवतः। उभयत एवास्मिन्नुचं दधाति। उद्धरति श्रुतत्वाय।  
सर्पिष्वान्भवति मेध्यत्वाय। चत्वारि आर्षेयाः प्राश्नन्ति।  
दिशामेव ज्योतिषि जुहोति। चत्वारि हिरण्यानि ददाति।  
दिशामेव ज्योतींश्चैव रुन्धे॥४॥

यदाज्यमुच्छिष्यते। तस्मिन् रशनान्युनत्ति। प्रजापतिर्वा  
ओदनः। रेत आज्यम्। यदाज्यं रशनान्युनत्ति। प्रजापतिमेव  
रेतसा समर्धयति। दर्भमयीं रशना भवति। बहु वा एष  
कुचरो मेध्यमुपगच्छति। यदश्वः। पवित्रं वै दर्भाः॥५॥

यद्दर्भमयीं रशना भवति। पुनात्येवैनम्। पूतमेनं मेध्यमा  
लभते। अश्वस्य वा आलब्धस्य महिमोदक्रामत्।  
स महर्त्विजः प्राविशत्। तन्महर्त्विजां महर्त्विक्त्वम्।  
यन्महर्त्विजः प्राश्नन्ति। महिमानमेवास्मिन्तद्वधति।  
अश्वस्य वा आलब्धस्य रेत उदक्रामत्। तथ्सुवर्णं  
हिरण्यमभवत्। यथ्सुवर्णं हिरण्यं ददाति। रेत एव  
तद्वधति। ओदने ददाति। रेतो वा ओदनः। रेतो हिरण्यम्।  
रेतसैवास्मिन्नेतो दधाति॥६॥

दधाति रुन्धे दर्भा अभवत्थद च॥ [२]

यो वै ब्रह्मणे देवेभ्यः प्रजापतयेऽप्रतिप्रोच्याश्वं मेध्यं बध्नाति।  
आ देवताभ्यो वृश्च्यते। पापीयान्भवति। यः प्रतिप्रोच्य। न  
देवताभ्य आवृश्च्यते। वसीयान्भवति। यदाहं ब्रह्मन्नाश्वं मेध्यं

भन्त्स्यामि देवेभ्यः प्रजापतये तेन राध्यासमिति। ब्रह्म वै ब्रह्मा। ब्रह्मण एव देवेभ्यः प्रजापतये प्रतिप्रोच्याश्वं मेध्यं बध्नाति॥७॥

न देवताभ्य आ वृश्च्यते। वसीयान्भवति। देवस्य त्वा सवितुः प्रसव इति रशनामादत्ते प्रसूत्यै। अश्विनोर्बाहुभ्यामित्याह। अश्विनौ हि देवानामध्वर्यू आस्ताम्। पूष्णो हस्ताभ्यामित्याह यत्यै। व्यृद्धं वा एतद्यज्ञस्य। यदयजुष्केण क्रियते। इमामगृभ्णन्नशनामृतस्येत्यधि वदति यजुष्कृत्यै। यज्ञस्य समृद्धौ॥८॥

तदाहुः। द्वादशारत्नी रशना कर्तव्या(३) त्रयोदशारत्नी(३)-रिति। ऋषभो वा एष ऋतूनाम्। यथ्संवत्सरः। तस्य त्रयोदशो मासो विष्टपम्। ऋषभ एष यज्ञानाम्। यदश्वमेधः। यथा वा ऋषभस्य विष्टपम्। एवमेतस्य विष्टपम्। त्रयोदशमरत्निं रशनायामुपा दधाति॥९॥

यथर्षभस्य विष्टपं सःस्करोति। तादृगेव तत्। पूर्वं आयुषि विदथेषु कव्येत्याह। आयुरेवास्मिन्दधाति। तथा देवाः सुतमा बभूवुरित्याह। भूतिमेवोपावर्तते। ऋतस्य सामन्त्सरमारपन्तीत्याह। सत्यं वा ऋतम्। सत्येनैवैनमृतेनारभते। अभिधा असीत्याह॥१०॥

तस्मादश्वमेधयाजी सर्वाणि भूतान्यभि भवति।

भुवनमसीत्याह। भूमानमेवोपैति। यन्ताऽसीत्याह।  
 यन्तारमेवैनं करोति। धर्ताऽसीत्याह। धर्तारमेवैनं करोति।  
 सौऽग्निं वैश्वानरमित्याह। अग्नावेवैनं वैश्वानरे जुहोति।  
 सप्रथसमित्याह॥११॥

प्रजयैवैनं पशुभिः प्रथयति। स्वाहाकृत इत्याह। होमं  
 एवास्यैषः। पृथिव्यामित्याह। अस्यामेवैनं प्रतिष्ठापयति।  
 यन्ता राड्यन्ताऽसि यमनो धर्ताऽसि धरुण इत्याह।  
 रूपमेवास्यैतन्महिमानं व्याचष्टे। कृष्यै त्वा क्षेमाय त्वा  
 रय्यै त्वा पोषाय त्वेत्याह। आमेवैतामा शास्ते। स्वगा  
 त्वा देवेभ्य इत्याह। देवेभ्य एवैनं स्वगा करोति। स्वाहा  
 त्वा प्रजापतय इत्याह। प्राजापत्यो वा अश्वः। यस्या एव  
 देवताया आलभ्यते। तयैवैनं समर्धयति॥१२॥

बभ्राति समृद्ध्या उपादधात्यसीत्याह सप्रथसमित्याह देवेभ्य इत्याह पञ्च च॥—[३]

यः पितुरनुजायाः पुत्रः। स पुरस्तान्नयति। यो मातुरनुजायाः  
 पुत्रः। स पश्चान्नयति। विष्वश्चमेवास्मात्पाप्मानं विवृहतः। यो  
 अर्वन्तं जिघांसति तमभ्यमीति वरुण इति श्वानं चतुरक्षं  
 प्रसौति। पुरो मर्तः पुरः श्वेति शुनश्चतुरक्षस्य प्रहन्ति। श्वेव  
 वै पाप्मा भ्रातृव्यः। पाप्मानमेवास्य भ्रातृव्यं हन्ति। सैध्रकं  
 मुसलं भवति॥१३॥

कर्मकर्मैवास्मै साधयति। पौंश्चलेयो हन्ति। पुंश्चल्वां

वै देवाः शुचं न्यदधुः। शुचैवास्य शुचं हन्ति। पाप्मा  
वा एतमीप्सुतीत्याहुः। योऽश्वमेधेन यजत इति।  
अश्वस्याधस्पदमुपास्यति। वज्री वा अश्वः प्राजापत्यः।  
वज्रेणैव पाप्मानं भ्रातृव्यमवक्रामति। दक्षिणाऽप  
प्लावयति॥१४॥

पाप्मानमेवास्माच्छमलमप प्लावयति। ऐषीक उदूहो  
भवति। आयुर्वा इषीकाः। आयुरेवास्मिन्दधति। अमृतं वा  
इषीकाः। अमृतमेवास्मिन्दधति। वेतसशाखोपसम्बद्धा  
भवति। अप्सुयोनिर्वा अश्वः। अप्सुजो वेतसः।  
स्वादेवैनं योनेर्निर्मिमीते। पुरस्तात्प्रत्यश्चमभ्युदूहति।  
पुरस्तादेवास्मिन्प्रतीच्यमृतं दधाति। अहं च त्वं च  
वृत्रहन्निति ब्रह्मा यजमानस्य हस्तं गृह्णाति। ब्रह्मक्षत्रे  
एव सन्दधाति। अभिक्त्वेन्द्र भूरधृज्मन्नित्यध्वर्युर्यजमानं  
वाचयत्यभिजित्यै॥१५॥

भवति प्लावयति मिमीते पञ्च च॥ [४]

चत्वारं ऋत्विजः समुक्षन्ति। आभ्य एवैनं चतसृभ्यो  
दिग्भ्योऽभि समीरयन्ति। शतेन राजपुत्रैः सहाध्वर्युः।  
पुरस्तात्प्रत्यङ्घ्रिष्ठन्प्रोक्षति। अनेनाश्वेन मेध्येनेष्ट्वा। अयं  
राजा वृत्रं वध्यादिति। राज्यं वा अध्वर्युः। क्षत्रं राजपुत्रः।  
राज्येनैवास्मिन्क्षत्रं दधाति। शतेना राजभिरुग्रैः सह

ब्रह्मा॥१६॥

दक्षिणत उदङ्घ्रिष्ठन्प्रोक्षति। अनेनाश्वेन मेध्येनेष्ट्वा। अयं  
राजाप्रतिधृष्योऽस्त्विति। बलं वै ब्रह्मा। बलमराजोग्रः।  
बलेनैवास्मिन्बलं दधाति। शतेन सूतग्रामणिभिः सह  
होता। पश्चात्प्राङ्घ्रिष्ठन्प्रोक्षति। अनेनाश्वेन मेध्येनेष्ट्वा। अयं  
राजाऽस्यै विशः॥१७॥

बहुग्वै बहुश्वायै बहुजाविकायै। बहुव्रीहियवायै  
बहुमाषतिलायै। बहुहिरण्यायै बहुहस्तिकायै। बहुदास-  
पुरुषायै रयिमत्यै पुष्टिमत्यै। बहुरायस्पोषायै राजास्त्विति।  
भूमा वै होता। भूमा सूतग्रामण्यः। भूमैवास्मिन्भूमानं  
दधाति। शतेन क्षत्तसङ्ग्रहीतृभिः सहोद्गाता। उत्तरतो दक्षिणा  
तिष्ठन्प्रोक्षति॥१८॥

अनेनाश्वेन मेध्येनेष्ट्वा। अयं राजा सर्वमायुरेत्विति। आयुर्वा  
उद्गाता। आयुः क्षत्तसङ्ग्रहीतारः। आयुषैवास्मिन्नायुर्दधाति।  
शतं शतं भवन्ति। शतायुः पुरुषः शतेन्द्रियः। आयुष्येवेन्द्रिये  
प्रति तिष्ठति। चतुः शता भवन्ति। चतस्रो दिशः। दिक्ष्वेव  
प्रति तिष्ठति॥१९॥

ब्रह्मा विश उक्षति दिश एकं च॥—————[५]

यथा वै हविषो गृहीतस्य स्कन्दति। एवं वा एतदश्वस्य  
स्कन्दति। यन्निक्तमनालब्धमुत्सृजन्ति। यथ्स्तोक्या अन्वाहं।

सर्वहुतमेवैनं करोत्यस्कन्दाय। अस्कन्त्रं हि तत्। यद्धुतस्य  
स्कन्दति। सहस्रमन्वाह। सहस्रसम्मितः सुवर्गो लोकः।  
सुवर्गस्य लोकस्याभिजित्यै॥२०॥

यत्परिमिता अनुब्रूयात्। परिमितमव रुन्धीत। अपरिमिता  
अन्वाह। अपरिमितः सुवर्गो लोकः। सुवर्गस्य लोकस्य  
समष्ट्यै। स्तोक्या जुहोति। या एव वर्ष्या आपः। ता अव  
रुन्धे। अस्यां जुहोति। इयं वा अग्निर्वैश्वानरः॥२१॥

अस्यामेवैनाः प्रतिष्ठापयति। उवाच ह प्रजापतिः। स्तोक्यासु  
वा अहमश्वमेधं सः स्थापयामि। तेन ततः सः स्थितेन  
चरामीति। अग्नये स्वाहेत्याह। अग्नय एवैनं जुहोति। सोमाय  
स्वाहेत्याह। सोमायैवैनं जुहोति। सवित्रे स्वाहेत्याह। सवित्र  
एवैनं जुहोति॥२२॥

सरस्वत्यै स्वाहेत्याह। सरस्वत्या एवैनं जुहोति। पूष्णे  
स्वाहेत्याह। पूष्ण एवैनं जुहोति। बृहस्पतये स्वाहेत्याह।  
बृहस्पतय एवैनं जुहोति। अपां मोदाय स्वाहेत्याह।  
अद्ध्य एवैनं जुहोति। वायवे स्वाहेत्याह। वायव एवैनं  
जुहोति॥२३॥

मित्राय स्वाहेत्याह। मित्रायैवैनं जुहोति। वरुणाय  
स्वाहेत्याह। वरुणायैवैनं जुहोति। एताभ्य एवैनं देवताभ्यो  
जुहोति। दशदश सम्पाद जुहोति। दशाक्षरा विराट्।

अन्नं विराट्। विराजैवान्नाद्यमव रुन्धे। प्र वा एषो-  
ऽस्माल्लोकाच्च्यवते। यः पराचीराहुतीर्जुहोति। पुनः  
पुनरभ्यावर्त जुहोति। अस्मिन्नेव लोके प्रति तिष्ठति।  
एतां ह वाव सोऽश्वमेधस्य सङ्स्थितिमुवाचास्कन्दाय।  
अस्कन्नं हि तत्। यद्यज्ञस्य सङ्स्थितस्य स्कन्दति॥ २४॥

अभिजित्यै वैश्वानरः संवित्र एवैनं जुहोति वायवं एवैनं जुहोति च्यवते षट् च॥—[६]

प्रजापतये त्वा जुष्टं प्रोक्षामीति पुरस्तात्प्रत्यङ्घ्निष्ठन्प्रोक्षति।  
प्रजापतिर्वै देवानामन्नादो वीर्यावान्। अन्नाद्यमेवास्मिन्वीर्यं  
दधाति। तस्मादश्वः पशूनामन्नादो वीर्यावत्तमः। इन्द्राग्निभ्यां  
त्वेति दक्षिणतः। इन्द्राग्नी वै देवानामोजिष्ठौ बलिष्ठौ।  
ओज एवास्मिन्बलं दधाति। तस्मादश्वः पशूनामोजिष्ठो  
बलिष्ठः। वायवे त्वेति पश्चात्। वायुर्वै देवानामाशुः  
सारसारितमः॥ २५॥

जुवमेवास्मिन्दधाति। तस्मादश्वः पशूनामाशुः सारसारितमः।  
विश्वेभ्यस्त्वा देवेभ्य इत्युत्तरतः। विश्वे वै देवा देवानां  
यशस्वितमाः। यश एवास्मिन्दधाति। तस्मादश्वः  
पशूनां यशस्वितमः। देवेभ्यस्त्वेत्यधस्तात्। देवा वै  
देवानामपचिततमाः। अपचितिमेवास्मिन्दधाति। तस्मादश्वः  
पशूनामपचिततमः॥ २६॥

सर्वेभ्यस्त्वा देवेभ्य इत्युपरिष्ठात्। सर्वे वै देवास्त्विषिमन्तो



हरस्विनः। त्विषिमेवास्मिन् हरो दधाति। तस्मादश्वः  
 पशूनां त्विषिमान् हरस्वितमः। दिवे त्वाऽन्तरिक्षाय  
 त्वा पृथिव्यै त्वेत्याह। एभ्य एवैनं लोकेभ्यः प्रोक्षति।  
 सते त्वाऽसते त्वाऽद्ध्यस्त्वौषधीभ्यस्त्वा विश्वेभ्यस्त्वा  
 भूतेभ्य इत्याह। तस्मादश्वमेधयाजिन्ः सर्वाणि  
 भूतान्युपजीवन्ति। ब्रह्मवादिनो वदन्ति। यत्प्राजापत्योऽश्वः।  
 अथ कस्मादेनमन्याभ्यो देवताभ्योऽपि प्रोक्षतीति। अश्वे वै  
 सर्वा देवता अन्वायन्ताः। तं यद्विश्वेभ्यस्त्वा भूतेभ्य इति  
 प्रोक्षति। देवता एवास्मिन्नन्वा यातयति। तस्मादश्वे सर्वा  
 देवता अन्वायन्ताः॥२७॥

सारसारितमोऽर्पचिततमः प्राजापत्योऽश्वः पञ्च च॥ [७]

यथा वै हविषो गृहीतस्य स्कन्दति। एवं वा एतदश्वस्य  
 स्कन्दति। यत्प्रोक्षितमनालब्धमुत्सृजन्ति। यदश्वचरितानि  
 जुहोति। सर्वहुतमेवैनं करोत्यस्कन्दाय। अस्कन्नं हि तत्।  
 यद्धुतस्य स्कन्दति। ईङ्काराय स्वाहेङ्कृताय स्वाहेत्याह।  
 एतानि वा अश्वचरितानि। चरितैरेवैनं समर्धयति॥२८॥

तदाहुः। अनाहुतयो वा अश्वचरितानि। नैता होतव्या इति।  
 अथो खल्वाहुः। होतव्या एव। अत्र वावैवं विद्वानश्वमेधं  
 सःस्थापयति। यदश्वचरितानि जुहोति। तस्माद्धोतव्या  
 इति। बहिर्धा वा एनमेतदायतनादधाति। भ्रातृव्यमस्मै

जनयति॥ २९॥

यस्यानायतनैऽन्यत्राग्नेराहुतीर्जुहोति। सावित्रिया इष्ट्याः  
पुरस्तात्स्विष्टकृतः। आहुवनीयेऽश्वचरितानि जुहोति।  
आयतन एवास्याहुतीर्जुहोति। नास्मै भ्रातृव्यं जनयति।  
तदाहुः। यज्ञमुखेयज्ञमुखे होतव्याः। यज्ञस्य क्लृप्त्यै। सुवर्गस्य  
लोकस्यानुख्यात्या इति। अथो खल्वाहुः॥ ३०॥

यद्यज्ञमुखेयज्ञमुखे जुहुयात्। पशुभिर्यजमानं व्यर्धयेत्।  
अव सुवर्गाल्लोकात्पद्येत। पापीयान्स्यादिति। सकृदेव  
होतव्याः। न यजमानं पशुभिर्यर्धयति। अभि सुवर्गं लोकं  
जयति। न पापीयान्भवति। अष्टाचत्वारिंशतमश्वरूपाणि  
जुहोति। अष्टाचत्वारिंशदक्षरा जगती। जागतोऽश्वः  
प्राजापत्यः समृद्धौ। एकमतिरिक्तं जुहोति। तस्मादेकः  
प्रजास्वर्धुकः॥ ३१॥

अर्धयति जनयति खल्वाहुर्जगती त्रीणि च॥ [८]

विभूर्मात्रा प्रभूः पित्रेत्याह। इयं वै माता। असौ पिता।  
आभ्यामेवैनं परिददाति। अश्वोऽसि हयोऽसीत्याह।  
शास्त्येवैनमेतत्। तस्माच्छिष्टाः प्रजा जायन्ते। अत्यो-  
ऽसीत्याह। तस्मादश्वः सर्वान्पशूनत्येति। तस्मादश्वः सर्वेषां  
पशूनां श्रेष्ठं गच्छति॥ ३२॥

प्र यशः श्रेष्ठमाप्नोति। य एवं वेद। नरोऽस्यर्वाऽसि

सतिरसि वाज्यंसीत्याह। रूपमेवास्यैतन्महिमानं व्याचष्टे।  
ययुर्नामासीत्याह। एतद्वा अश्वस्य प्रियं नामधेयम्।  
प्रियेणैवैनं नामधेयेनाभि वदति। तस्मादप्यामित्रौ सङ्गत्य।  
नाम्ना चेद्ध्वयेते। मित्रमेव भवतः॥३३॥

आदित्यानां पत्वाऽन्विहीत्याह। आदित्यानेवैनं गमयति।  
अग्नये स्वाहा स्वाहेन्द्राग्निभ्यामिति पूर्वहोमां जुहोति। पूर्वं  
एव द्विषन्तं भ्रातृव्यमिति क्रामति। भूरसि भुवे त्वा भव्याय  
त्वा भविष्यते त्वेत्युत्सृजति सर्वत्वाय। देवा आशापाला एतं  
देवेभ्योऽश्वं मेधाय प्रोक्षितं गोपायतेत्याह। शतं वै तल्प्या  
राजपुत्रा देवा आशापालाः। तेभ्य एवैनं परि ददाति। ईश्वरो  
वा अश्वः प्रमुक्तः परा परावतं गन्तौ। इह धृतिः स्वाहेह  
विधृतिः स्वाहेह रन्तिः स्वाहेह रमन्तिः स्वाहेति चतुषु पथ्सु  
जुहोति॥३४॥

एता वा अश्वस्य बन्धनम्। ताभिरेवैनं बध्नाति। तस्मादश्वः  
प्रमुक्तो बन्धनमा गच्छति। तस्मादश्वः प्रमुक्तो बन्धनं न  
जहाति। राष्ट्रं वा अश्वमेधः। राष्ट्रे खलु वा एते व्यायच्छन्ते।  
येऽश्वं मेध्यं रक्षन्ति। तेषां य उद्वचं गच्छन्ति। राष्ट्रादेव ते  
राष्ट्रं गच्छन्ति। अथ य उद्वचं न गच्छन्ति॥३५॥

राष्ट्रादेव ते व्यवच्छिद्यन्ते। परा वा एष सिंच्यते। योऽबलौ-  
ऽश्वमेधेन यजते। यदमित्रा अश्वं विन्देरन्। हन्येतास्य यज्ञः।

चतुः शता रक्षन्ति। यज्ञस्याघाताय। अथान्यमानीय प्रोक्षेयुः।  
सैव ततः प्रायश्चित्तिः॥ ३६॥

गच्छति भवतः पृथु जुहोति न गच्छन्ति नवं च॥ [९]

प्रजापतिरकामयताश्वमेधेन यजेयेति। स तपोऽतप्यत।  
तस्य तेपानस्य। सप्तात्मनो देवता उदक्रामन्। सा  
दीक्षाऽभवत्। स एतानि वैश्वदेवान्यपश्यत्। तान्यजुहोत्।  
तैर्वै स दीक्षामवारुन्ध। यद्वैश्वदेवानि जुहोति। दीक्षामेव  
तैर्यजमानोऽव रुन्धे॥ ३७॥

सप्त जुहोति। सप्त हि ता देवता उदक्रामन्। अन्वहं जुहोति।  
अन्वहमेव दीक्षामव रुन्धे। त्रीणि वैश्वदेवानि जुहोति।  
चत्वार्योद्ग्रहणानि। सप्त सम्पद्यन्ते। सप्त वै शीर्षण्याः  
प्राणाः। प्राणा दीक्षा। प्राणैरेव प्राणान्दीक्षामव रुन्धे॥ ३८॥

एकविंशतिं वैश्वदेवानि जुहोति। एकविंशतिर्वै देवलोकः।  
द्वादश मासाः पञ्चर्तवः। त्रयं इमे लोकाः। असावादित्य  
एकविंशः। एष सुवर्गो लोकः। तद्वै व्यक्षत्रम्। सा श्रीः।  
तद्ब्रध्नस्य विष्टपम्। तत्स्वाराज्यमुच्यते॥ ३९॥

त्रिंशत्तमौद्ग्रहणानि जुहोति। त्रिंशदक्षरा विराट्। अन्नं  
विराट्। विराजैवान्नाद्यमव रुन्धे। त्रेधा विभज्य देवता  
जुहोति। त्र्यावृतो वै देवाः। त्र्यावृत इमे लोकाः। एषां  
लोकानामाप्त्यै। एषां लोकानां कृत्यै। अप वा एतस्मात्प्राणाः

क्रामन्ति॥४०॥

यो दीक्षामतिरेचयति। सप्ताहं प्रचरन्ति। सप्त वै शीर्षण्याः प्राणाः। प्राणा दीक्षा। प्राणैरेव प्राणान्दीक्षामव रुन्धे। पूर्णाहुतिमुत्तमां जुहोति। सर्वं वै पूर्णाहुतिः। सर्वमेवाप्रोति। अथो इयं वै पूर्णाहुतिः। अस्यामेव प्रति तिष्ठति॥४१॥

रुन्धे प्राणान्दीक्षामव रुन्ध उच्यते क्रामन्ति तिष्ठति॥—————[१०]

प्रजापतिरश्वमेधमसृजत। तं सृष्टं न किञ्चनोदयच्छत्। तं वैश्वदेवान्येवोदयच्छन्। यद्वैश्वदेवानि जुहोति। यज्ञस्योद्यत्यै। स्वाहाऽऽधिमाधीताय स्वाहा। स्वाहाऽधीतं मनसे स्वाहा। स्वाहा मनः प्रजापतये स्वाहा। काय स्वाहा कस्मै स्वाहा कतमस्मै स्वाहेति प्राजापत्ये मुख्ये भवतः। प्रजापतिमुखाभिरेवैनं देवताभिरुद्यच्छते॥४२॥

अदित्यै स्वाहाऽदित्यै मह्यै स्वाहाऽदित्यै सुमृडीकायै स्वाहेत्याह। इयं वा अदितिः। अस्या एवैनं प्रतिष्ठायोद्यच्छते। सरस्वत्यै स्वाहा सरस्वत्यै बृहत्यै स्वाहा सरस्वत्यै पावकायै स्वाहेत्याह। वाग्वै सरस्वती। वाचैवैनमुद्यच्छते। पूष्णे स्वाहा पूष्णे प्रपथ्याय स्वाहा पूष्णे नरन्धिषाय स्वाहेत्याह। पशवो वै पूषा। पशुभिरेवैनमुद्यच्छते। त्वष्ट्रे स्वाहा त्वष्ट्रे तुरीपाय स्वाहा त्वष्ट्रे पुरुरूपाय स्वाहेत्याह। त्वष्टा वै पशूनां मिथुनानां रूपकृत्। रूपमेव पशुषु दधाति। अथो

रूपैरेवैनमुद्यच्छते। विष्णवे स्वाहा विष्णवे निखुर्यपाय  
स्वाहा विष्णवे निभूयपाय स्वाहेत्याह। यज्ञो वै विष्णुः।  
यज्ञायैवैनमुद्यच्छते। पूर्णाहुतिमुत्तमां जुहोति। प्रत्युत्तब्ध्यै  
सयत्वाय॥ ४३ ॥

यच्छते पुरुरूपाय स्वाहेत्याहाद्यौ च॥ [११]

सावित्रमष्टाकपालं प्रातर्निर्वपति। अष्टाक्षरा गायत्री। गायत्रं  
प्रातः सवनम्। प्रातः सवनादेवैनं गायत्रियाश्छन्दसोऽधि  
निर्मिमीते। अथो प्रातः सवनमेव तेनाऽऽप्नोति। गायत्रीं  
छन्दः। सवित्रे प्रसवित्र एकादशकपालं मध्यन्दिने।  
एकादशाक्षरा त्रिष्टुप्। त्रैष्टुभं माध्यं दिनं सवनम्। माध्यं  
दिनादेवैनं सवनात्रिष्टुभश्छन्दसोऽधि निर्मिमीते॥ ४४ ॥

अथो माध्यं दिनमेव सवनं तेनाऽऽप्नोति। त्रिष्टुभं छन्दः।  
सवित्र आसवित्रे द्वादशकपालमपराह्णे। द्वादशाक्षरा  
जगती। जागतं तृतीयसवनम्। तृतीयसवनादेवैनं  
जगत्याश्छन्दसोऽधि निर्मिमीते। अथो तृतीयसवनमेव  
तेनाऽऽप्नोति। जगतीं छन्दः। ईश्वरो वा अश्वः प्रमुक्तः परां  
परावतं गन्तोः। इह धृतिः स्वाहेह विधृतिः स्वाहेह रन्तिः  
स्वाहेह रमन्तिः स्वाहेति चतस्र आहुतीर्जुहोति॥ ४५ ॥

चतस्रो दिशः। दिग्भिरैवैनं परिगृह्णाति। आश्वत्थो  
व्रजो भवति। प्रजापतिर्देवेभ्यो निलायत। अश्वो रूपं

कृत्वा। सोऽश्वत्थे संवत्सरमतिष्ठत्। तदश्वत्थस्याश्वत्थत्वम्।  
यदाश्वत्थो व्रजो भवति। स्व एवैनं योनौ प्रतिष्ठापयति॥४६॥

त्रिष्टुभश्छन्दसोऽधि निर्मिमीते जुहोति नवं च॥—————[१२]

आ ब्रह्मन्ब्राह्मणो ब्रह्मवर्चसी जायतामित्याह। ब्राह्मण एव  
ब्रह्मवर्चसं दधाति। तस्मात्पुरा ब्राह्मणो ब्रह्मवर्चस्यं जायत।  
आऽस्मिन्नाष्ट्रे राज्ञ्यं इषव्यः शूरो महारथो जायतामित्याह।  
राज्ञ्यं एव शौर्यं महिमानं दधाति। तस्मात्पुरा राज्ञ्यं  
इषव्यः शूरो महारथोऽजायत। दोग्ध्रीं धेनुरित्याह।  
धेन्वामेव पयो दधाति। तस्मात्पुरा दोग्ध्रीं धेनुरं जायत।  
वोढाऽनुङ्घानित्याह॥४७॥

अनुङ्घ्येव वीर्यं दधाति। तस्मात्पुरा वोढाऽनुङ्घानं जायत।  
आशुः सप्तिरित्याह। अश्वं एव जवं दधाति। तस्मात्पुरा-  
ऽऽशुरश्वोऽजायत। पुरंन्धिर्योषेत्याह। योषित्येव रूपं दधाति।  
तस्मात्स्त्री युवतिः प्रिया भावुका। जिष्णू रथेष्ठा इत्याह। आ  
ह वै तत्र जिष्णू रथेष्ठा जायते॥४८॥

यत्रैतेन यज्ञेन यजन्ते। सभेयो युवेत्याह। यो वै पूर्ववयसी।  
स सभेयो युवा। तस्माद्युवा पुमान्प्रियो भावुकः। आऽस्य  
यजमानस्य वीरो जायतामित्याह। आ ह वै तत्र यजमानस्य  
वीरो जायते। यत्रैतेन यज्ञेन यजन्ते। निकामेनिकामे नः  
पर्जन्यो वर्षत्वित्याह। निकामेनिकामे ह वै तत्र पर्जन्यो  
वर्षति। यत्रैतेन यज्ञेन यजन्ते। फलिन्यो न ओषधयः

पच्यन्तामि॒त्याह॑। फ॒लि॒न्यो ह॒ वै तत्रौष॑धयः पच्यन्ते। यत्रै॒तेन॑  
य॒ज्ञेन॑ यजन्ते। यो॒ग॒क्षेमो नः॑ कल्पतामि॒त्याह॑। कल्प॑ते ह॒ वै  
तत्र॑ प्र॒जाभ्यो॑ योगक्षेमः। यत्रै॒तेन॑ य॒ज्ञेन॑ यजन्ते॥४९॥

अ॒नु॒वृ॒त्ता॒नि॒त्याह॑ जायते वर्षति सप्त च॥\_\_\_\_\_ [१३]

प्र॒जाप॑तिर्दे॒वेभ्यो॑ य॒ज्ञान्व्यादि॑शत्। स आ॒त्मन्न॑श्चमे॒धम॑धत्त।  
तं दे॒वा अ॑ब्रुवन्। ए॒ष वाव॑ य॒ज्ञः। यद॑श्चमे॒धः। अप्ये॒व  
नोऽत्रा॑स्त्विति। तेभ्य॑ ए॒तान॑न्नहोमा॒न्प्राय॑च्छत्। तान॑ जुहोत्।  
तैर्वै स दे॒वान॑प्रीणात्। यद॑न्नहोमां जुहोति॥५०॥

दे॒वाने॒व तैर्य॑जमानः प्रीणाति। आज्ये॑न जुहोति। अ॒ग्नेर्वा  
ए॒तद्रू॑पम्। यदाज्य॑म्। यदाज्ये॑न जुहोति। अ॒ग्निमे॒व  
तत्प्री॑णाति। मधु॑ना जुहोति। म॒ह॒त्यै वा ए॒तद्दे॒वता॑यै रू॒पम्।  
यन्मधु॑। यन्मधु॑ना जुहोति॥५१॥

म॒ह॒तीमे॒व तद्दे॒वता॑ प्रीणाति। त॒ण्डु॒लैर्जु॑होति। वसू॑नां  
वा ए॒तद्रू॑पम्। यत्त॑ण्डु॒लाः। यत्त॑ण्डु॒लैर्जु॑होति। वसू॑ने॒व  
तत्प्री॑णाति। पृथु॑कैर्जुहोति। रु॒द्राणां॑ वा ए॒तद्रू॑पम्।  
यत्पृथु॑काः। यत्पृथु॑कैर्जुहोति॥५२॥

रु॒द्राने॒व तत्प्री॑णाति। ला॒जैर्जु॑होति। आ॒दि॒त्यानां॑ वा  
ए॒तद्रू॑पम्। यल्ला॒जाः। यल्ला॒जैर्जु॑होति। आ॒दि॒त्याने॒व  
तत्प्री॑णाति। क॒र॒म्बैर्जु॑होति। वि॒श्वेषां॑ वा ए॒तद्दे॒वानां॑ रू॒पम्।  
यत्क॒र॒म्बाः। यत्क॒र॒म्बैर्जु॑होति॥५३॥



विश्वानेव तद्देवान्प्रीणाति। धानाभिर्जुहोति। नक्षत्राणां  
वा एतद्रूपम्। यद्धानाः। यद्धानाभिर्जुहोति। नक्षत्राण्येव  
तत्प्रीणाति। सक्तुभिर्जुहोति। प्रजापतेर्वा एतद्रूपम्।  
यथ्सक्तवः। यथ्सक्तुभिर्जुहोति॥५४॥

प्रजापतिमेव तत्प्रीणाति। मसूस्यैर्जुहोति। सर्वासां वा  
एतद्देवतानां रूपम्। यन्मसूस्यानि। यन्मसूस्यैर्जुहोति।  
सर्वा एव तद्देवताः प्रीणाति। प्रियङ्गुतण्डुलैर्जुहोति।  
प्रियाङ्गा ह वै नामैते। एतैर्वै देवा अश्वस्याङ्गानि  
समदधुः। यत्प्रियङ्गुतण्डुलैर्जुहोति। अश्वस्यैवाङ्गानि  
सन्दधाति। दशान्नानि जुहोति। दशाक्षरा विराट्।  
विराट्कृत्स्नस्यान्नाद्यस्यावरुद्धौ॥५५॥

जुहोति मधुना जुहोति पृथुकैर्जुहोति क्रम्बैर्जुहोति सक्तुभिर्जुहोति प्रियङ्गुतण्डुलैर्जुहोति  
चत्वारि च (अन्नहोमानाऽऽज्येनाग्नेर्मधुना तण्डुलैः पृथुकेर्लाजैः क्रम्बैर्धानाभिः सक्तुभिर्मसूस्यैः  
प्रियङ्गुतण्डुलैर्दशान्नानि द्वादश। )॥ [१४]

प्रजापतिरश्वमेधमसृजत। तं सृष्टं रक्षांस्यजिघांसन्।  
स एतान्प्रजापतिर्नक्तं होमानपश्यत्। तानंजुहोत्। तैर्वै  
स यज्ञाद्रक्षांस्यपाहन्। यन्नक्तं होमां जुहोति। यज्ञादेव  
तैर्यजमानो रक्षांस्यपं हन्ति। आज्येन जुहोति। वज्रो वा  
आज्यम्। वज्रेणैव यज्ञाद्रक्षांस्यपं हन्ति॥५६॥

आज्यस्य प्रतिपदं करोति। प्राणो वा आज्यम्। मुखत

ए॒वास्यं प्रा॒णं द॑धाति। अ॒न्न॒होमाञ्जु॑होति। शरी॑रवदे॒वाव॑  
रुन्धे। व्य॒त्यासं जु॑होति। उ॒भय॑स्याव॑रुद्धौ। नक्तं जुहोति।  
रक्ष॑साम॒प॒हत्यै। आज्ये॑नान्त॒तो जु॑होति॥५७॥

प्रा॒णो वा आज्य॑म्। उ॒भय॑तं ए॒वास्यं प्रा॒णं द॑धाति।  
पुर॒स्ता॑च्चो॒परि॑ष्टाच्च। ए॒कस्मै॑ स्वाहेत्या॑ह। अ॒स्मिन्ने॒व  
लो॒के प्र॑ति॒ तिष्ठ॑ति। द्वा॒भ्या॑ꣳ स्वाहेत्या॑ह। अ॒मुष्मि॑न्ने॒व  
लो॒के प्र॑ति॒ तिष्ठ॑ति। उ॒भयो॑रे॒व लो॒कयोः प्र॑ति॒ तिष्ठ॑ति।  
अ॒स्मिꣳश्चा॒मुष्मि॑ꣳश्च। श॒ताय॑ स्वाहेत्या॑ह। श॒तायु॑र्वै पु॒रुषः  
श॒तवी॑र्यः। आ॒यु॑रे॒व वी॒र्य॑म॒व रु॑न्धे। स॒हस्रा॑य॒ स्वाहेत्या॑ह।  
आ॒यु॑र्वै स॒हस्र॑म्। आ॒यु॑रे॒वाव॑ रुन्धे। सर्व॑स्मै स्वाहेत्या॑ह।  
अ॒प॒रि॒मित॑मे॒वाव॑ रुन्धे॥५८॥

ए॒व य॒ज्ञाद्रक्षा॑ꣳस्य॒प॒ह॒न्त्यन्त॑तो जु॑होति श॒ताय॑ स्वाहेत्या॑ह सप्त च॥—————[१५]

प्र॒जाप॑तिं वा ए॒ष ई॑प्स॒तीत्या॑हुः। योऽ॒श्वमे॒धेन॑ यज॑त॒ इति॑।  
अथो॑ आहुः। सर्वा॑णि भू॒तानी॑ति। ए॒कस्मै॑ स्वाहेत्या॑ह।  
प्र॒जाप॑ति॒र्वा ए॒कः। तमे॒वाऽऽप्रो॑ति। ए॒कस्मै॑ स्वाहा द्वा॒भ्या॑ꣳ  
स्वाहेत्य॑भि॒पूर्व॑माहु॒तीर्जु॑होति। अ॒भि॒पूर्व॑मे॒व सु॒वर्गं लो॒कमे॑ति।  
एको॒त्तरं जु॑होति॥५९॥

ए॒क॒वदे॒व सु॒वर्गं लो॒कमे॑ति। सन्त॑तं जुहोति। सु॒वर्ग॑स्य  
लो॒कस्य॑ सन्त॑त्यै। श॒ताय॑ स्वाहेत्या॑ह। श॒तायु॑र्वै पु॒रुषः  
श॒तवी॑र्यः। आ॒यु॑रे॒व वी॒र्य॑म॒व रु॑न्धे। स॒हस्रा॑य॒ स्वाहेत्या॑ह।

आयुर्वै सहस्रम्। आयुरेवाव रुन्धे। अयुताय स्वाहा  
नियुताय स्वाहा प्रयुताय स्वाहेत्याह॥६०॥

त्रयं इमे लोकाः। इमानेव लोकानव रुन्धे। अर्बुदाय  
स्वाहेत्याह। वाग्वा अर्बुदम्। वाचमेवाव रुन्धे। न्यर्बुदाय  
स्वाहेत्याह। यो वै वाचो भूमा। तन्यर्बुदम्। वाच एव  
भूमानमव रुन्धे। समुद्राय स्वाहेत्याह॥६१॥

समुद्रमेवाऽऽप्नोति। मध्याय स्वाहेत्याह। मध्यमेवाऽऽप्नोति।  
अन्ताय स्वाहेत्याह। अन्तमेवाऽऽप्नोति। परार्धाय  
स्वाहेत्याह। परार्धमेवाऽऽप्नोति। उषसे स्वाहा व्युष्टै  
स्वाहेत्याह। रात्रिर्वा उषाः। अहर्व्युष्टिः। अहोरात्रे एवाव  
रुन्धे। अथो अहोरात्रयोरेव प्रति तिष्ठति। ता यदुभयीर्दिवा  
वा नक्तं वा जुहुयात्। अहोरात्रे मोहयेत्। उषसे स्वाहा  
व्युष्टै स्वाहोदेष्यते स्वाहोद्यते स्वाहेत्यनुदिते जुहोति।  
उदिताय स्वाहा सुवर्गाय स्वाहा लोकाय स्वाहेत्युदिते  
जुहोति। अहोरात्रयोरव्यतिमोहाय॥६२॥

एकोत्तरं जुहोति प्रयुताय स्वाहेत्याह समुद्राय स्वाहेत्याहाहर्व्युष्टिः सप्त च॥—[१६]

विभूर्मात्रा प्रभूः पित्रेत्यंश्चनामानि जुहोति। उभयोरेवैनं  
लोकयोर्नामधेयं गमयति। आयनाय स्वाहा प्रायणाय  
स्वाहेत्युद्वावाञ्जुहोति। सर्वमेवैनमस्कन्नं सुवर्गं लोकं  
गमयति। अग्नये स्वाहा सोमाय स्वाहेति पूर्वहोमाञ्जुहोति।

पूर्व एव द्विषन्तं भ्रातृव्यमतिं क्रामति। पृथिव्यै स्वाहा-  
ऽन्तरिक्षाय स्वाहेत्याह। यथायजुरेवैतत्। अग्नये स्वाहा  
सोमाय स्वाहेति पूर्वदीक्षा जुहोति। पूर्व एव द्विषन्तं  
भ्रातृव्यमतिं क्रामति॥६३॥

पृथिव्यै स्वाहाऽन्तरिक्षाय स्वाहेत्येकविंशिनीं दीक्षां  
जुहोति। एकविंशतिर्वै देवलोकः। द्वादश मासाः  
पञ्चर्तवः। त्रयं इमे लोकः। असावादित्य एकविंशः। एष  
सुवर्गो लोकः। सुवर्गस्य लोकस्य समष्ट्यै। भुवो देवानां  
कर्मणेत्युदीक्षा जुहोति। ऋतूनेवास्मै कल्पयति। अग्नये  
स्वाहा वायवे स्वाहेति जुहोत्यनन्तरित्यै॥६४॥

अर्वाङ्मजः सङ्गामत्वित्यासीर्जुहोति। सुवर्गस्य लोकस्याप्त्यै।  
भूतं भव्यं भविष्यदिति पर्याप्तीर्जुहोति। सुवर्गस्य लोकस्य  
पर्याप्त्यै। आ मे गृहा भवन्त्वित्याभूर्जुहोति। सुवर्गस्य  
लोकस्याभूत्यै। अग्निना तपोऽन्वभवदित्यनुभूर्जुहोति।  
सुवर्गस्य लोकस्यानुभूत्यै। स्वाहाऽऽधिमाधींताय स्वाहेति  
समस्तानि वैश्वदेवानि जुहोति। समस्तमेव द्विषन्तं  
भ्रातृव्यमतिं क्रामति॥६५॥

दध्यः स्वाहा हनूभ्यां स्वाहेत्यङ्गहोमाञ्जुहोति। अङ्गेअङ्गे वै  
पुरुषस्य पाप्मोपश्लिष्टः। अङ्गादङ्गादेवेन पाप्मनस्तेन मुञ्चति।  
अष्ट्येताय स्वाहा कृष्णाय स्वाहा श्वेताय स्वाहेत्यश्वरूपाणि

जुहोति। रूपैरेवैन॑ समर्धयति। ओषधीभ्यः स्वाहा  
मूलेभ्यः स्वाहेत्योषधिहोमाञ्जुहोति। द्वय्यो वा ओषधयः।  
पुष्पेभ्योऽन्याः फलं गृह्णन्ति। मूलेभ्योऽन्याः। ता एवोभयीरव  
रुन्धे॥६६॥

वनस्पतिभ्यः स्वाहेति वनस्पतिहोमाञ्जुहोति। आरण्यस्यान्नाद्यस्यावरु  
मेषस्त्वा पचतैरवत्वित्यपाव्यानि जुहोति। प्राणा वै देवा  
अपाव्याः। प्राणानेवाव रुन्धे। कूप्याभ्यः स्वाहाऽद्ध्यः  
स्वाहेत्यपा॑ होमाञ्जुहोति। अप्सु वा आपः। अन्नं वा  
आपः। अद्ध्यो वा अन्नं जायते। यदेवाद्ध्योऽन्नं जायते। तदव  
रुन्धे॥६७॥

पूर्वदीक्षा जुहोति पूर्वं एव द्विषन्तं भ्रातृव्यमिति कामत्यनन्तरित्यै कामति रुन्धे जायत एकं  
च॥

[१७]

अम्भा॑सि जुहोति। अयं वै लोकोऽम्भा॑सि। तस्य वसवो-  
ऽधिपतयः। अग्निर्ज्योतिः। यदम्भा॑सि जुहोति। इममेव  
लोकमव रुन्धे। वसूना॑ सायुज्यं गच्छति। अग्निं ज्योतिरव  
रुन्धे। नभा॑सि जुहोति। अन्तरिक्षं वै नभा॑सि॥६८॥

तस्य रुद्रा अधिपतयः। वायुर्ज्योतिः। यन्नभा॑सि जुहोति।  
अन्तरिक्षमेवाव रुन्धे। रुद्राणा॑ सायुज्यं गच्छति। वायुं  
ज्योतिरव रुन्धे। महा॑सि जुहोति। असौ वै लोको  
महा॑सि। तस्यादित्या अधिपतयः। सूर्यो ज्योतिः॥६९॥

यन्महा॑सि जुहोति। अमुमेव लोकमव रुन्धे। आदित्याना॑

सायुज्यं गच्छति। सूर्यं ज्योतिरव रुन्धे। नमो राज्ञे नमो  
वरुणायेति यव्यानि जुहोति। अन्नाद्यस्यावरुद्धौ। मयोभूर्वातो  
अभि वातूसा इति गव्यानि जुहोति। पशूनामवरुद्धौ।  
प्राणाय स्वाहा व्यानाय स्वाहेति सन्ततिहोमाञ्जुहोति।  
सुवर्गस्य लोकस्य सन्तत्यै॥ ७०॥

सिताय स्वाहाऽसिताय स्वाहेति प्रमुक्तीर्जुहोति। सुवर्गस्य  
लोकस्य प्रमुक्त्यै। पृथिव्यै स्वाहाऽन्तरिक्षाय स्वाहेत्याह।  
यथायजुरेवैतत्। दत्वते स्वाहाऽदन्तकाय स्वाहेति  
शरीरहोमाञ्जुहोति। पितृलोकमेव तैर्यजमानोऽव रुन्धे।  
कस्त्वा युनक्ति स त्वा युनक्तिति परिधीन् युनक्ति। इमे वै  
लोकाः परिधयः। इमानेवास्मै लोकान् युनक्ति। सुवर्गस्य  
लोकस्य समष्ट्यै॥ ७१॥

यः प्राणतो य आत्मदा इति महिमानौ जुहोति। सुवर्गो  
वै लोको महः। सुवर्गमेव ताभ्यां लोकं यजमानोऽव  
रुन्धे। आ ब्रह्मन्ब्राह्मणो ब्रह्मवर्चसी जायतामिति समस्तानि  
ब्रह्मवर्चसानि जुहोति। ब्रह्मवर्चसमेव तैर्यजमानोऽव रुन्धे।  
जज्ञि बीजमिति जुहोत्यनन्तरित्यै। अग्नये समनमत्पृथिव्यै  
समनमदिति सन्नतिहोमाञ्जुहोति। सुवर्गस्य लोकस्य  
सन्नत्यै। भूताय स्वाहा भविष्यते स्वाहेति भूताभव्यौ होमौ  
जुहोति। अयं वै लोको भूतम्॥ ७२॥

असौ भविष्यत्। अनयोरेव लोकयोः प्रति तिष्ठति।

सर्वस्याऽऽप्त्यै। सर्वस्यावरुद्ध्यै। यदक्रन्दः प्रथमं जायमान्  
इत्यश्वस्तोमीयं जुहोति। सर्वस्याऽऽप्त्यै। सर्वस्य जित्यै।  
सर्वमेव तेनाऽऽप्नोति। सर्वं जयति। योऽश्वमेधेन  
यजते॥ ७३॥

य उ चैनमेवं वेद। यज्ञं रक्षांस्यजिघांसन्। स  
एतान्प्रजापतिर्नक्तं होमानपश्यत्। तानंजुहोत्। तैर्वै स  
यज्ञाद्रक्षांस्यपाहन्। यन्नक्तं होमाञ्जुहोति। यज्ञादेव  
तैर्यजमानो रक्षांस्यपहन्ति। उषसे स्वाहा व्युष्टे  
स्वाहेत्यन्ततो जुहोति। सुवर्गस्य लोकस्य समष्ट्यै॥ ७४॥

वै नभांसि सूर्यो ज्योतिः सन्तत्यै समष्ट्यै भूतं यजते नवं च॥—————[१८]

एकयूपो वैकादशिनी वा। अन्येषां यज्ञानां यूपा भवन्ति।  
एकविंशिन्यश्वमेधस्य। सुवर्गस्य लोकस्याभिजित्यै।  
बैल्वो वा खादिरो वा पालाशो वा। अन्येषां यज्ञक्रतूनां  
यूपा भवन्ति। राज्ञुदाल् एकविंशत्यरत्निरश्वमेधस्य।  
सुवर्गस्य लोकस्य समष्ट्यै। नान्येषां पशूनां तैजस्या  
अवदन्ति। अवदन्त्यश्वस्य॥ ७५॥

पाप्मा वै तैजनी। पाप्मनोऽपहत्यै। प्लक्षशाखायामन्येषां  
पशूनामवदन्ति। वेतसशाखायामश्वस्य। अप्सुयोनिर्वा  
अश्वः। अप्सुजो वेतसः। स्व एवास्य योनाववं द्यति।  
यूपेषु ग्राम्यान्पशून्नियुञ्जति। आरोकेष्वारण्यान्धारयन्ति।

प॒शूनां व्यावृ॑त्त्यै। आ ग्रा॒म्यान्प॒शूल्ल॑भन्ते। प्रा॒र॒ण्यान्त्सृ॑जन्ति।  
पा॒प्मनोऽप॑हत्यै॥ ७६॥

अश्व॑स्य व्यावृ॑त्त्यै त्रीणि॑ च॥ [१९]

रा॒ज्जु॑दालमग्नि॒ष्ठं मि॑नोति। भ्रू॒ण॒ह॒त्याया॒ अप॑हत्यै।  
पौतु॑द्रवाव॒भितो॑ भवतः। पु॒ण्य॑स्य गन्ध॒स्याव॑रुद्धौ।  
भ्रू॒ण॒ह॒त्यामे॒वास्मा॑दप॒हत्यै। पु॒ण्ये॑न गन्धे॒नोभ॑यतः परि॑  
गृ॒ह्णाति। षड्बै॒ल्वा भ॑वन्ति। ब्र॒ह्मव॑र्च॒सस्या॑वरुद्धौ। षड्वा॑दिराः।  
तेज॒सोऽव॑रुद्धौ॥ ७७॥

ष॒दा॒ला॒शाः। सोम॑पी॒थस्या॑वरुद्धौ। एक॑विंश॒तिः सम्प॑द्यन्ते।  
एक॑विंश॒तिर्वै दे॒वलो॒काः। द्वा॒द॒श मा॒साः पञ्च॑र्तवः। त्रय॑  
इ॒मे लो॒काः। अ॒सावा॑दित्य एक॑विंशः। ए॒ष सु॑व॒र्गो लो॒कः।  
सु॒व॒र्गस्य॑ लो॒कस्य॑ सम॑ष्ट्यै। श॒तं प॒शवो॑ भवन्ति॥ ७८॥

श॒तायुः॑ पु॒रुषः॑ श॒तेन्द्रि॑यः। आयु॑ष्येवेन्द्रि॒ये प्र॑ति  
तिष्ठ॑ति। सर्वं॑ वा अ॒श्वमे॒ध्याप्रो॑ति। अप॑रिमिता भवन्ति।  
अप॑रिमित॒स्याव॑रुद्धौ। ब्र॒ह्मवा॑दिनो॒ वद॑न्ति। कस्मा॑त्स॒त्यात्।  
द॒क्षिण॑तोऽन्ये॒षां प॒शूनाम॑व॒द्यन्ति॑। उ॒त्तर॑तोऽश्व॒स्येति॑। वा॒रु॒णो  
वा अश्वः॑॥ ७९॥

ए॒षा वै वरु॑णस्य दिक्। स्वा॒या॒मे॒वास्य॑ दि॒श्यव॑द्यति।  
यदि॑तरेषां प॒शूनाम॑व॒द्यति॑। श॒तदे॒वत्य॑ तेनाव॑ रुन्धे।  
चि॒तेऽग्ना॑वधि॑ वैत॒से कटे॑ऽश्वं चिनोति। अ॒प्सुयो॑नि॒र्वा



अश्वः। अ॒प्सु॒जो वे॑त॒सः। स्व ए॒वैनं॑ यो॒नौ प्र॑ति॒ष्ठाप॑यति।  
 पु॒रस्ता॑त्प्र॒त्यश्च॑ तू॒परं चि॑नोति। प॒श्चात्प्रा॒चीनं॑ गो॒मृग॑म्॥८०॥  
 प्रा॒णापा॒नावे॑वास्मिन्स॒म्यश्चौ॑ दधाति। अश्वं॑ तू॒परं गो॑मृ॒गमि॑ति  
 सर्व॑हुतं ए॒ताञ्जु॑होति। ए॒षां लो॒काना॑म॒भिजि॑त्यै। आ॒त्मना॑ऽभि  
 जु॑होति। सा॒त्मा॒नमे॒वैन॑ꣳ सत॑नुं करोति। सा॒त्मा-  
 ऽमु॒ष्मिँल्लो॑के भ॑वति। य ए॒वं वेद॑। अथो॒ वसो॑रेव  
 धा॒रां तेना॑व॒ रुन्धे॑। इ॒लुव॑र्दाय॒ स्वाहा॑ ब॒लि॒वर्दा॑य॒  
 स्वा॑हेत्या॒ह। सं॒वत्स॑रो वा इ॒लुव॑र्दः। प॒रि॒वत्स॑रो ब॒लि॒वर्दः॑।  
 सं॒वत्स॑रादेव प॒रि॒वत्स॑रादायु॒रव॑ रुन्धे। आ॒युरे॒वास्मि॑न्दधाति।  
 तस्मा॑दश्वमेधया॒जी ज॒रसा॑ वि॒स्रसा॑मुं लो॒कमे॑ति॥८१॥

तेज॒सोऽव॑रुद्धौ भव॒न्त्यश्चौ॑ गो॒मृग॑मि॒लुव॑र्दश्च॒त्वारि॑ च॥ [२०]

ए॒क॒वि॒ꣳशो॑ऽग्नि॑र्भवति। ए॒क॒वि॒ꣳशः॑ स्तोमः॑। ए॒क-  
 वि॒ꣳशति॑र्यूपाः॑। यथा॒ वा अ॒श्वो व॑र्ष॒भा वा॒ वृषा॑णः  
 सꣳस्फु॑रेरन्। ए॒वमे॒व तथ्स्तो॑माः सꣳस्फु॑रन्ते। यदे॑क॒वि॒ꣳशाः॑।  
 ते यथ्सं॑मृच्छेरन्। ह॒न्येता॑स्य य॒ज्ञः। द्वा॒द॒श ए॒वाग्निः॑  
 स्या॒दित्या॑हुः। द्वा॒द॒शः स्तोमः॑॥८२॥

एका॑द॒श यू॒पाः। यद्द्वा॑द॒शोऽग्नि॑र्भवति। द्वा॑द॒श मा॒साः  
 सं॒वत्स॑रः। सं॒वत्स॑रेणै॒वास्मा॑ अन्न॒मव॑ रुन्धे। यद्द॒श यू॒पा  
 भ॑वन्ति। द॒शाक्ष॑रा वि॒राट्। अन्नं॑ वि॒राट्। वि॒राजै॑वान्नाद्य॒मव॑  
 रुन्धे। य ए॑काद॒शः। स्तनं॑ ए॒वास्यै॒ सः॥८३॥

दुह ए॒वैनां॑ तेन॑। तदा॑हुः। यद्वा॑द॒शोऽग्निः॑ स्या॑द्वा॒दशः॑  
 स्तोम॑ एका॒दश॑ यूपाः॑। यथा॑ स्थू॒रिणा॑ या॒यात्। ता॒दृक्तत्।  
 एक॑वि॒ंश ए॒वाग्निः॑ स्या॒दित्या॑हुः। एक॑वि॒ंशः स्तोमः॑।  
 एक॑वि॒ंशति॑र्यूपाः॑। यथा॑ प्रष्टि॑भि॒र्याति॑। ता॒दृगे॒व तत्॥८४॥

यो वा अ॑श्वमे॒धे ति॒स्रः क॒कुभो॑ वेद॑। क॒कुद्ध॑ राज्ञां॑  
 भवति॑। एक॑वि॒ंशोऽग्नि॑र्भवति॑। एक॑वि॒ंशः स्तोमः॑।  
 एक॑वि॒ंशति॑र्यूपाः॑। ए॒ता वा अ॑श्वमे॒धे ति॒स्रः क॒कुभः॑। य ए॒वं  
 वेद॑। क॒कुद्ध॑ राज्ञां॑ भवति॑। यो वा अ॑श्वमे॒धे त्रीणि॑ शी॒र्षाणि॑  
 वेद॑। शिरो॑ ह॒ राज्ञां॑ भवति॑। एक॑वि॒ंशोऽग्नि॑र्भवति॑।  
 एक॑वि॒ंशः स्तोमः॑। एक॑वि॒ंशति॑र्यूपाः॑। ए॒तानि॑ वा अ॑श्वमे॒धे  
 त्रीणि॑ शी॒र्षाणि॑। य ए॒वं वेद॑। शिरो॑ ह॒ राज्ञां॑ भवति॑॥८५॥

द्वादशः स्तोमः स एव तच्छिरो ह राज्ञां भवति पद च॥ [२१]

दे॒वा वा अ॑श्वमे॒धे पव॑माने। सु॒वर्गं॑ लो॒कं न प्राजा॑नन्। तमश्वः॑  
 प्राजा॑नात्। यद॑श्वमे॒धेऽश्वे॑न॒ मेध्ये॑नोद॒श्चो बहि॑ष्पवमा॒नं  
 सर्प॑न्ति। सु॒वर्गस्य॑ लो॒कस्य॑ प्रज्ञा॑त्यै। न वै म॑नुष्यः सु॒वर्गं  
 लो॒कमञ्ज॑सा वेद॑। अश्वो॑ वै सु॒वर्गं लो॒कमञ्ज॑सा वेद॑।  
 यदु॑द्गा॒तोद्गाये॑त्। यथा॑ क्षे॒त्रज्ञोऽन्ये॑न॒ पथा॑ प्र॒तिपा॑दयेत्।  
 ता॒दृक्तत्॥८६॥

उ॒द्गाता॑रम॒प॒रुध्य॑। अश्व॑मु॒द्गीथाय॑ वृणीते। यथा॑ क्षे॒त्रज्ञोऽञ्ज॑सा  
 नय॑ति। ए॒वमे॒वैन॒मश्वः॑ सु॒वर्गं लो॒कमञ्ज॑सा नयति॑। पु॒च्छं म॒न्वा

रभन्ते। सुवर्गस्य लोकस्य समष्ट्यै। हिं करोति। सामैवाकः।  
हिं करोति। उद्गीथ एवास्य सः॥८७॥

वडं॒बा॒ उप॑ रुन्धन्ति। मि॒थुन॒त्वाय॑ प्रजा॑त्यै। अथो॒  
यथो॑पगा॒तारं॑ उप॒गाय॑न्ति। ता॒दृगे॒व तत्। उद॑गासीद॒श्वो  
मेध्य॑ इत्या॒ह। प्रा॒जाप॒त्यो वा अश्वः॑। प्र॒जाप॑तिरुद्गीथः।  
उद्गीथमे॒वाव॑ रुन्धे। अथो॑ ऋ॒क्सामयो॑रे॒व प्रति॑ तिष्ठति।  
हिर॑ण्येनोपाकरोति। ज्योति॑र्वै हिर॑ण्यम्। ज्योति॑रे॒व मुख॑तो  
द॑धाति। यज॑माने च प्रजा॑सु च। अथो॒ हिर॑ण्यज्योति॑रे॒व  
यज॑मानः सुव॒र्गं लो॒कमे॑ति॥८८॥

तत्स उपाकरोति चत्वारि च॥ [२२]

पुरु॑षो वै य॒ज्ञः। य॒ज्ञः प्र॒जाप॑तिः। यद॑श्वे प॒शून्नियु॑ञ्जन्ति।  
य॒ज्ञादे॒व तद्य॑ज्ञं प्रयु॑ङ्क्ते। अश्वं॑ तू॒परं॑ गोमृ॒गम्। तान॑ग्नि॒ष्ठ  
आल॑भते। से॒नामु॒खमे॒व तत्स॑ ऽश्यति। तस्मा॑द्राज॒मुखं॑ भी॒ष्मं  
भा॒वुक॑म्। आ॒ग्नेयं॑ कृ॒ष्णग्री॑वं पु॒रस्ता॑ल्ल॒लाटे॑। पूर्वा॒ग्निमे॒व तं  
कु॑रुते॥८९॥

तस्मा॑त्पूर्वा॒ग्निं पु॒रस्ता॑त्स्थ॒थाप॑यन्ति। पौ॒ष्णम॒न्वश्च॑म्। अन्नं॑ वै  
पू॒षा। तस्मा॑त्पूर्वा॒ग्नावा॑हार्य॒मा ह॑रन्ति। ऐ॒न्द्रा॒पौष्ण॑मु॒परि॑ष्ठात्।  
ऐ॒न्द्रो वै रा॑ज॒न्योऽन्नं॑ पू॒षा। अ॒न्नाद्ये॑नै॒वैन॑मु॒भय॑तः परि॑ गृह्णाति।  
तस्मा॑द्राज॒न्योऽन्ना॑दो भा॒वुकः॑। आ॒ग्नेयौ॑ कृ॒ष्णग्री॑वौ बा॒हुवोः॑।  
बा॒हुवो॑रे॒व वी॒र्यं॑ धत्ते॥९०॥

तस्माद्राज॒न्यो॑ बाहु॒बली॑भावुकः। त्वा॒ष्ट्रौ लो॑मशस॒क्थौ  
 स॒क्थ्योः। स॒क्थ्योरे॒व वी॒र्यं॑ धत्ते। तस्माद्राज॒न्य  
 ऊरु॒बली॑भावुकः। शि॒तिपृ॒ष्ठौ बा॑र्हस्प॒त्यौ पृ॒ष्ठे।  
 ब्र॒ह्मव॑र्च॒समे॒वोपरि॑ष्ठाद्धत्ते। अथो॑ क॒वचे॑ ए॒वैते अ॒भितः॑  
 पर्य॑हते। तस्माद्राज॒न्यः सन्न॑द्धो वी॒र्यं॑ करोति। धा॒त्रे  
 पृ॒षोद॑रम॒धस्ता॑त्। प्र॒तिष्ठा॑मे॒वैतां कुरु॑ते। अथो॑ इ॒यं वै धा॒ता।  
 अ॒स्यामे॒व प्र॒ति तिष्ठ॑ति। सौ॒र्यं ब॒लक्षं॑ पु॒च्छे॑। उ॒त्से॒धमे॒व तं  
 कुरु॑ते। तस्मादु॒त्सेधं॑ भ॒ये प्र॒जा अ॒भिसं॑श्रयन्ति॥११॥

कुरु॑ते ध॒त्ते कुरु॑ते पञ्च॑ च॥ ————— [२३]

साङ्ग॒हण्या॑ चतु॒ष्टय्यो॑ यो वै यः पि॒तृश्च॒त्वारो॑ यथा॑ नि॒क्तं प्र॒जाप॑तये त्वा॒ यथा॑ प्रोक्षि॑तं  
 वि॒भूरा॑ह प्र॒जाप॑तिरकामयताश्वमे॒धेनं॑ प्र॒जाप॑तिर्न किञ्च॒न सा॑वि॒त्रमा॑ ब्र॒ह्मन्प्र॒जाप॑तिर्दे॒वैभ्यः॑  
 प्र॒जाप॑ती रक्षा॑सि प्र॒जाप॑तिमीप्सति वि॒भूर॑श्च॒नामान्य॑म्भा॑स्येकयूपो रा॒ज्जु॑दालमेकवि॒ंशो  
 दे॒वाः पुरु॑ष॒स्त्रयो॑वि॒ंशतिः॥२३॥

साङ्ग॒हण्या॑ तस्मा॑दश्वमे॒धया॒जी यत्प॑रि॒मिता॒ यद्य॑ज्ञमुखे यो दी॒क्षां दे॒वाने॒व त्रयं॑ इ॒मे सि॒तायं॑  
 प्रा॒णापा॒नावे॒वास्मि॑न्तस्मा॑द्राज॒न्यं ए॒कं न॑वतिः॥११॥

साङ्ग॒हण्या॑ स॒ंश्रय॑न्ति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके अष्टमः

प्रपाठकः समाप्तः॥